




Ittra ta' Mro. Carlo Diacono lill-Prokuratur tal-Kolleggjata

Patri Anton Farrugia, OFM, SThB, SLL.



Iċ-ċelebrazzjonijiet solenni Prepositali li jsiru fil-Kolleggjata Bażilika Elenjana minn dejjem kienu miżmuma fl-għola għieh u hafna mhux biss kienu u għadhom jiġu biex jassistu għal dawn il-funzjonijiet liturġiċi imma l-aqwa surmastrijiet ixxenqu li jhabbtu l-mużika tal-festa ta' Sant'Elena. Terġa' u tgħid, kien hemm żmien li minbarra l-festa titulari kien hemm ukoll il-festa tal-Madonna tad-Duttrina li kienet meqjusa bhala wahda sekondarja bil-mużika fil-knisja u l-baned fit-toroq.

Bla dubju ta' xejn fost l-aqwa surmastrijiet u kompożituri tal-mużika f'pajjiżna kien hemm Carlo Diacono li twieled fiż-Żejtun fl-1 ta' April tas-sena 1876. Ta' età żgħira kien diġà organista fil-knisja parrokkjali. Beda l-istudji tiegħu taht surmast magħruf ieħor, Paolino Vassallo u mal-mewt tiegħu, l-Arcisqof Mawru Caruana hastru *Maestro di Cappella* tal-Katidral tal-Imdina u tal-Konkatidral ta' San Ġwann, bla qas biss kien applika għal dan il-post.

Kien iż-żmien meta l-Papa San Piju X ried jirrifirma l-mod ta' kif kienet issir il-mużika sagra fil-knejjes u Diacono ddistingwa ruħu b'kompożizzjonijiet skont id-direttivi mitluba fil-*Moto Proprio* tal-Papa.

L-antifoni sbieħ li kkompona bdew jiġu identifikati miegħu u mal-*Cappella Diacono* li waqqaf u baqa' jmexxi sa mewtu li grat fil-15 ta' Ġunju 1942. Minbarra l-antifoni li għadhom popolari sal-lum, Diacono arrikxxa l-Cappella tiegħu b'diversi quddies, salmi, magnificat, *tantum ergo* u l-famuż innu *O salutaris Ostia* minbarra diversi kompożizzjonijiet oħra ta' mużika sagra.

